



REGIONAL NEWS UNIT, ALL INDIA RADIO, CALICUT

# ആകാശവാണി

## പ്രാദേശിക വാർത്തകൾ

തീയതി: 17-03-2026

സമയം 12.30 PM

### പ്രധാന വാർത്തകൾ

- സംസ്ഥാനത്ത് UDF സ്ഥാനാർത്ഥി പട്ടിക തയ്യാറാക്കൽ അന്തിമ ഘട്ടത്തിലേക്ക്.
- നിയമസഭാ തെരഞ്ഞെടുപ്പിനോട് അനുബന്ധിച്ച് ചെലവു നിരീക്ഷകർ സംസ്ഥാനത്ത് എത്തിത്തുടങ്ങി.
- വീട്ടിൽ വോട്ടു ചെയ്യാൻ ഈ മാസം 20-നകം അപേക്ഷ നൽകണമെന്ന് തിരഞ്ഞെടുപ്പ് കമ്മീഷൻ.
- CPIM കണ്ണൂർ ജില്ലാ സെക്രട്ടേറിയറ്റ് അംഗം T K ഗോവിന്ദനെ പാർട്ടിയിൽ നിന്ന് പുറത്താക്കി.
- ഡോ. വന്ദനദാസ് വധക്കേസിൽ പ്രതി സന്ദീപ് കുറ്റക്കാരനെന്ന് കൊല്ലം ഒന്നാം അഡീഷണൽ ജില്ലാ സെഷൻസ് കോടതി.

### വാർത്തകൾ വിശദമായി

സംസ്ഥാനത്ത് UDF സ്ഥാനാർത്ഥി പട്ടിക തയ്യാറാക്കൽ അന്തിമ ഘട്ടത്തിലേക്ക് കടന്നു. കോൺഗ്രസിന്റെ തെരഞ്ഞെടുപ്പ് സമിതി ന്യൂഡൽഹിയിൽ അവസാനവട്ട യോഗം ചേർന്ന് സ്ഥാനാർത്ഥി പട്ടിക ഇന്ന് പ്രഖ്യാപിക്കും.

കോൺഗ്രസിന്റെ ആദ്യ പട്ടിക പുറത്തു വരുന്നതോടെ മത്സര ചിത്രം ഏറെക്കുറെ വ്യക്തമാകും. 55 സ്ഥാനാർത്ഥികളെ ഇന്ന് പ്രഖ്യാപിക്കുമെന്നാണ് കോൺഗ്രസ്സ് കേന്ദ്രങ്ങൾ അറിയിച്ചത്. ശേഷിക്കുന്നവരെ നാളെ രണ്ടാം പട്ടികയിൽ പ്രഖ്യാപിക്കും.

മുസ്ലീംലീഗ് സ്ഥാനാർത്ഥികളെയും ഇന്ന് പ്രഖ്യാപിച്ചേക്കും. ഇന്നലെ രാത്രിയോടെ പാർട്ടി സംസ്ഥാന പ്രസിഡന്റ് പാണക്കാട് സാദിഖലി ശിഹാബ് തങ്ങളും ദേശീയ

ജനറൽ സെക്രട്ടറി PK കുഞ്ഞാലിക്കുട്ടിയും അടക്കം മുതിർന്ന നേതാക്കൾ പട്ടികയ്ക്ക് അന്തിമ രൂപം നൽകിയതായാണ് റിപ്പോർട്ട്.

മലപ്പുറം ജില്ലയിൽ കോൺഗ്രസ് മത്സരിക്കുന്ന തവനൂർ സീറ്റ് മുസ്ലിം ലീഗ് ഏറ്റെടുത്ത്, തിരുവമ്പാടി സീറ്റ് കോൺഗ്രസിന് നൽകാൻ നീക്കമുണ്ട്.

LDF ഞായറാഴ്ചയും BJP ഇന്നലെയും ആദ്യ ഘട്ട സ്ഥാനാർത്ഥി പട്ടിക പുറത്തുവിട്ടിരുന്നു. CPIM 81 സ്ഥാനാർത്ഥികളെയും CPI 25 സ്ഥാനാർത്ഥികളെയുമാണ് തീരുമാനിച്ചത്. BJP 47 പേരുടെ ആദ്യ പട്ടികയാണ് ഇന്നലെ പ്രസിദ്ധീകരിച്ചത്. NDA ഘടകകക്ഷിയായ BDIS ആദ്യഘട്ട സ്ഥാനാർത്ഥി പട്ടിക പുറത്തുവിട്ടു. 12 സ്ഥാനാർത്ഥികളുടെ പട്ടികയാണ് BDIS പ്രസിദ്ധീകരിച്ചത്.

ഈ മാസം 23 വരെ നാമനിർദ്ദേശ പത്രിക സമർപ്പിക്കാം. 24 ന് പത്രികകളുടെ സൂക്ഷ്മ പരിശോധന നടത്തും. 26 വരെ പത്രിക പിൻവലിക്കാം. ഏപ്രിൽ 9 - നാണ് വോട്ടെടുപ്പ്. മെയ് നാലിന് വോട്ടെണ്ണം.



നിയമസഭാ തിരഞ്ഞെടുപ്പിനോട് അനുബന്ധിച്ച് ചെലവു നിരീക്ഷകർ സംസ്ഥാനത്ത് എത്തിത്തുടങ്ങി. ആകെ 40 ചെലവു നിരീക്ഷകരാണ് കേരളത്തിലുണ്ടാകുക.

ആകാശവാണി ലേഖകൻ സ്മിതി M പള്ളുരുത്തി .

.....(വോയ്സ്).....



തിരഞ്ഞെടുപ്പിൽ വീട്ടിൽ വോട്ടു ചെയ്യാൻ ഈ മാസം 20-നകം അപേക്ഷ നൽകണമെന്ന് തിരഞ്ഞെടുപ്പ് കമ്മീഷൻ അറിയിച്ചു. തിരഞ്ഞെടുപ്പ് കമ്മീഷന്റെ പോർട്ടലിൽ നിന്ന് ഡൗൺലോഡ് ചെയ്തെടുത്ത ഫോം 12-D ബൂത്ത് ലവൽ ഓഫീസർ മുഖേനയോ നേരിട്ട് റിട്ടേണിങ് ഓഫീസർക്കോ നൽകാമെന്ന് മുഖ്യ തിരഞ്ഞെടുപ്പ് ഓഫീസർ രത്തൻ U കേൽക്കർ അറിയിച്ചു.

തിരുവനന്തപുരത്ത് നിന്ന് രെജു കോലിയക്കോട് ....

.....(വോയ്സ്) .....



നിയമസഭാ തിരഞ്ഞെടുപ്പ് പെരുമാറ്റച്ചട്ടം മെയ് ആറു വരെ ബാധകമായിരിക്കുമെന്ന് തെരഞ്ഞെടുപ്പ് കമ്മീഷൻ അഡീഷണൽ CEO, PB നൂഹ് രാഷ്ട്രീയ പാർട്ടി പ്രതിനിധികളുടെ യോഗത്തിൽ അറിയിച്ചു. മതപരമായ ഉള്ളടക്കം ചേർന്ന പരിപാടികൾ രാഷ്ട്രീയ പാർട്ടികളും, സംസ്ഥാന ഗവൺമെന്റും സംഘടിപ്പിക്കാൻ പാടില്ലെന്നും നിർദ്ദേശമുണ്ട്. തിരഞ്ഞെടുപ്പ് കാലത്ത് 50,000 ത്തിലേറെ രൂപ കൈവശം വെച്ച് യാത്ര ചെയ്യുന്നവർ രേഖകൾ കരുതണമെന്നും PB നൂഹ് പറഞ്ഞു.



പാർട്ടിക്കെതിരെ പരസ്യ നിലപാടെടുത്ത് UDF ന്റെ പിന്തുണ തേടിയ ജില്ലാ സെക്രട്ടേറിയറ്റ് അംഗം T K ഗോവിന്ദനെ CPIM ൽ നിന്ന് പുറത്താക്കിയതായി കണ്ണൂർ ജില്ലാ സെക്രട്ടറി KK രാഗേഷ് പറഞ്ഞു. ഇതിന് സംസ്ഥാന കമ്മറ്റിയുടെ അനുമതി ലഭിച്ചതായും രാഗേഷ് വ്യക്തമാക്കി.

തളിപ്പറമ്പിലെ LDF സ്ഥാനാർഥി PK ശ്യാമളയെ സ്ഥാനാർത്ഥിയായി നിശ്ചയിച്ചത് കൂട്ടായ തീരുമാനത്തിലൂടെയാണെന്നും, ഓരോ അംഗവും പാർട്ടിക്ക് നൽകിയ സേവനവും സംഭാവനയും പരിഗണിച്ചാണ് സ്ഥാനാർത്ഥിത്വം എന്നും രാഗേഷ് കണ്ണൂരിൽ മാധ്യമങ്ങളോട് പറഞ്ഞു.



നിയമസഭാ തെരഞ്ഞെടുപ്പിൽ കണ്ണൂരിൽ നിന്ന് സ്ഥാനാർത്ഥിയാകുമെന്ന് പരസ്യമായി പ്രഖ്യാപിച്ച K സുധാകരൻ ഹൈക്കമാൻഡുമായി ചർച്ചയ്ക്ക് ന്യൂഡൽഹിയിലെത്തി. MP മാർ മത്സരിക്കേണ്ടെന്ന പൊതുനിലപാടിന് വിരുദ്ധമായി തീരുമാനമെടുത്ത സുധാകരനെ ഏതു വിധേനയും അനുകയിപ്പിക്കാനാണ് പാർട്ടി കേന്ദ്ര നേതൃത്വത്തിന്റെ ശ്രമം.



പുതുച്ചേരി നിയമസഭാ തിരഞ്ഞെടുപ്പ് തമിഴ്നാട്ടിലെ തിരഞ്ഞെടുപ്പ് തിയതിയിൽ തന്നെ നടത്തണമെന്ന് കോൺഗ്രസ് ആവശ്യപ്പെട്ടു. അല്ലാത്തപക്ഷം തമിഴ്നാട്ടിൽ ജോലി ചെയ്യുന്ന പുതുച്ചേരി വോട്ടർമാർക്ക് ശമ്പളത്തോടു കൂടിയ അവധി ആ ദിവസം നൽകണമെന്നും കോൺഗ്രസ് നിവേദനത്തിൽ പറയുന്നു. പുതുച്ചേരി കോൺഗ്രസ് പ്രസിഡണ്ട് V വൈദ്യലിംഗമാണ് നിവേദനം തിരഞ്ഞെടുപ്പ് കമ്മീഷന് കൈമാറിയത്.



നിയമസഭാ തെരഞ്ഞെടുപ്പിന്റെ പ്രചാരണ വിധിയോ വാഹനങ്ങൾക്ക്, അനുമതി നൽകാനും മോട്ടോർവാഹന ചട്ടങ്ങളിലെ വ്യവസ്ഥകൾ പാലിക്കുന്നുണ്ടോ എന്ന് പരിശോധിക്കാനും നോഡൽ ഓഫീസറായി

മാനന്തവാടി റീജിയണൽ ട്രാൻസ്പോർട്ട് ഓഫീസർ AK നജീബിനെ നിയമിച്ചു. മുഖ്യ തിരഞ്ഞെടുപ്പ് ഓഫീസറുടെ കാര്യാലയത്തിൽ മെയ് ഏഴ് വരെയാണ് നിയമന കാലാവധി.



നിയമസഭാ തിരഞ്ഞെടുപ്പിന്റെ ആവേശം വോട്ടർമാരിലെത്തിക്കാൻ കാസർകോട് ജില്ലാ ഭരണകൂടം വിപുലമായ പ്രചാരണ പരിപാടികൾക്ക് തുടക്കമിട്ടു. സ്വീപ്പിന്റെ നേതൃത്വത്തിൽ - വോട്ടായാനം 2026 ന് - ഇന്ന് തുടക്കമാകും.



രാജ്യസഭാ തിരഞ്ഞെടുപ്പിൽ വിജയിച്ച BJP അധ്യക്ഷൻ നിതിൻ നബിനെ കേന്ദ്രസഹമന്ത്രി ഡോ. L മുരുഗൻ അഭിനന്ദിച്ചു. പുതിയ സ്ഥാനത്ത് അദ്ദേഹത്തിന് മികച്ച വിജയം നേരുന്നതായി ഡോ. മുരുഗൻ സാമൂഹ്യമാധ്യമത്തിൽ കുറിച്ചു.



പശ്ചിമബംഗാളിൽ തിരഞ്ഞെടുപ്പ് കമ്മീഷന്റെ ഉദ്യോഗസ്ഥ പുനർവിന്യാസത്തിൽ മുഖ്യമന്ത്രി മമതാ ബാനർജി കമ്മീഷനെ അത്യപ്തി അറിയിച്ചു. ചീഫ് സെക്രട്ടറി, ആഭ്യന്തര സെക്രട്ടറി, DGP എന്നിവരടക്കം ഉന്നത ഉദ്യോഗസ്ഥരെ തിരഞ്ഞെടുപ്പ് പ്രഖ്യാപനത്തിന് തൊട്ടുപിന്നാലെ കമ്മീഷൻ പുനർവിന്യസിച്ചിരുന്നു.



ഇറാനുമായി സംഘർഷം തുടരുന്നതിനാൽ നേരത്തെ നിശ്ചയിച്ച ചൈന സന്ദർശനം മാറ്റിയതായി അമേരിക്കൻ പ്രസിഡണ്ട് ഡൊണാൾഡ് ട്രംപ് അറിയിച്ചു. സന്ദർശനം ഒരു മാസത്തേക്ക് നീട്ടിവെയ്ക്കാൻ ചൈനയോട് ആവശ്യപ്പെട്ടിട്ടുണ്ട്. യുദ്ധം ഉടൻ അവസാനിക്കുമെന്ന് പറഞ്ഞ ട്രംപ്, സംഘർഷം ഒഴിവാക്കാനാണ് ആഗ്രഹമെങ്കിലും അനിവാര്യമായ നടപടിയാണ് ഇറാനെതിരെ സ്വീകരിച്ചതെന്നും വ്യക്തമാക്കി. ഇറാന്റെ സൈനികശേഷി കുറച്ചതായും അമേരിക്കൻ പ്രസിഡണ്ട് അവകാശപ്പെട്ടു.



ഡോ. വന്ദനദാസ് വധക്കേസിൽ പ്രതി സന്ദീപ് കുറുക്കാരനെന്ന് കൊല്ലം ഒന്നാം അഡീഷണൽ ജില്ലാ സെഷൻസ് കോടതി കണ്ടെത്തി. ശിക്ഷ മറ്റുനാൾ വിധിക്കും. പ്രതി മാനസികരോഗിയാണെന്ന പ്രതിഭാഗം വാദം കോടതി അംഗീകരിച്ചില്ല.



ഹോർമുസ് കടലിടുക്ക് വഴി നന്ദാദേവി എന്ന രണ്ടാമത്തെ കപ്പൽ ഇന്ന് ഇന്ത്യയിലെത്തും. ഇന്നലെ മുന്ദ്ര തുറമുഖത്ത് എത്തിയ ശിവാലിക് കപ്പൽ 20,000 ടൺ LPG ഇറക്കിയ ശേഷം മംഗലൂരുവിൽ 26,000 ടൺ LPG എത്തിക്കും.



അഫ്ഗാൻ തലസ്ഥാനമായ കാബൂളിൽ പാകിസ്ഥാൻ വ്യോമാക്രമണത്തിൽ 400 ലേറെ പേർ മരിച്ചു. 250 ലേറെ പേർക്ക് പരിക്കേറ്റു. ആശുപത്രിക്ക് നേരെയെന്ന് പാകിസ്ഥാൻ ആക്രമണം ഉണ്ടായതെന്ന് താലിബാൻ ഗവൺമെന്റ് വക്താവ് സബീഹുള്ള മുജാഹിദ് അറിയിച്ചു.

സിവിലിയൻ കേന്ദ്രത്തിന് നേരെയുണ്ടായ ആക്രമണത്തെ ഐക്യരാഷ്ട്ര സംഘടനയും അന്താരാഷ്ട്ര മനുഷ്യാവകാശ ഫൗണ്ടേഷനും ഉൾപ്പെടെ സംഘടനകൾ അപലപിച്ചു.



റംസാൻ മാസത്തിൽ അഫ്ഗാനിസ്ഥാനെതിരെ പാകിസ്ഥാൻ നടത്തിയ വ്യോമാക്രമണത്തെ ഇന്ത്യ അപലപിച്ചു. അയൽ രാജ്യങ്ങളിൽ ഇസ്ലാമോഫോബിയയുടെ സാങ്കല്പിക കഥകൾ കെട്ടിച്ചമയ്ക്കുന്ന പാക് സ്വാഭാവത്തെ ഐക്യരാഷ്ട്രസഭയിലെ ഇന്ത്യയുടെ സ്ഥിരം പ്രതിനിധി P.ഹരീഷ് വിമർശിച്ചു.



തിരുവനന്തപുരം മെഡിക്കൽ കോളേജിൽ രാവിലെയുണ്ടായ തീപിടുത്തം പൂർണ്ണ നിയന്ത്രണ വിധേയമാക്കി. തീപിടുത്തത്തിൽ ആർക്കും പരിക്കില്ല. മൾട്ടി സ്പെഷ്യാലിറ്റി വാർഡിലെ സർജിക്കൽ ICU വിലെ തീപിടുത്തത്തിന്റെ കാരണം ഷോർട്ട് സർക്യൂട്ട് എന്നാണ് പ്രാഥമിക നിഗമനം - 33 രോഗികളെ ICU വിൽ നിന്ന് മാറ്റി.

ആശുപത്രി ജീവനക്കാരുടെ സമയോചിത ഇടപെടലാണ് തീപിടുത്തം വളരെ പെട്ടെന്ന് നിയന്ത്രിക്കാനിടയാക്കിയതെന്ന് മേയർ V.V രാജേഷ് പറഞ്ഞു. സ്വന്തം ജീവൻ പോലും അവഗണിച്ച് ഡോക്ടർമാരും, നഴ്സുമാരും ജീവനക്കാരും രോഗികളെ സുരക്ഷിത ഇടങ്ങളിലേക്ക് മാറ്റിയതായും സ്ഥലം സന്ദർശിച്ച മേയർ അറിയിച്ചു.



എറണാകുളം ജംഗ്ഷൻ റെയിൽവേ സ്റ്റേഷനിലെ പ്ലാറ്റ് ഫോം നവീകരണ ജോലികളെ തുടർന്ന് ഇന്ന് മുതൽ ഈ മാസം 26 വരെ ഏതാനും

ട്രെയിനുകളുടെ സർവീസുകളിൽ ക്രമീകരണം ഏർപ്പെടുത്തി. ഗുരുവായൂർ - എറണാകുളം പാസഞ്ചർ ഇടപ്പള്ളിയിൽ യാത്ര അവസാനിപ്പിച്ച് അവിടെ നിന്ന് മടക്കയാത്ര ആരംഭിക്കും. കൊല്ലം - എറണാകുളം മെമു തൃപ്പൂണിത്തുറയിൽ സർവീസ് അവസാനിപ്പിക്കും. മടക്കയാത്രയും അവിടെ നിന്നായിരിക്കും.

തിരുവനന്തപുരം - എറണാകുളം വഞ്ചിനാട് എക്സ്പ്രസ് കോട്ടയത്ത് സർവീസ് അവസാനിപ്പിച്ച് അവിടെ നിന്ന് മടക്കയാത്ര തുടങ്ങും. എറണാകുളം - കണ്ണൂർ ഇന്റർസിറ്റി ആലുവയിൽ എത്തി അവിടെ നിന്ന് മടക്കയാത്ര ആരംഭിക്കും. ചെന്നൈ - ആലപ്പുഴ ട്രെയിൻ അരമണിക്കൂർ വരെ വൈകിയോടും.

പാലക്കാട് - എറണാകുളം മെമു, നാളെ മുതൽ ആലുവ വരെയേ സർവീസ് നടത്തൂ.



2025 ലെ കേന്ദ്ര സാഹിത്യ അക്കാദമി അവാർഡിന് കഥാകൃത്തും നോവലിസ്റ്റുമായ N പ്രഭാകരൻ അർഹനായി. മായാമനുഷ്യൻ എന്ന നോവലിനാണ് മലയാള വിഭാഗത്തിൽ നിന്ന് അവാർഡ്. ഈ മാസം 31-ന് ന്യൂഡൽഹിയിൽ പുരസ്കാരം സമ്മാനിക്കും.

അവാർഡ് സാമൂഹിക അംഗീകാരത്തിന്റെ രൂപമാണെന്നും, ഇത് വലിയ ബഹുമതിയായി കണക്കാക്കുന്നുവെന്നും N പ്രഭാകരൻ കണ്ണൂരിൽ പറഞ്ഞു.



രണ്ടാമത് T.N പ്രകാശ് സാഹിത്യ പുരസ്കാരം ജമാൽ കൊച്ചങ്ങാടിയുടെ 'സിനഗോഗ് ലൈൻ' എന്ന നോവലിന് ലഭിച്ചതായി പുരസ്കാര സമിതി ഭാരവാഹികൾ കണ്ണൂരിൽ വാർത്താ സമ്മേളനത്തിൽ അറിയിച്ചു. 44,444 രൂപയാണ് പുരസ്കാരം. ഈ മാസം 24 ന് കണ്ണൂർ ശിക്ഷക് സഭനിൽ സാഹിത്യകാരൻ M മുക്തൻ പുരസ്കാരം സമ്മാനിക്കും.



---

*News Editor : News Reader. വികെ സുരേഷ്*  
*News Team : ഫർദീസ് എ.വി, അനിൽ ചന്ദ്രൻ, അനൂഷ ആത്മപ്രകാശ്*  
*DEO: ഷീബ*